



Gabra tal-ġurisprudenza

SENTENZA TAL-QORTI TAL-ĠUSTIZZJA (It-Tieni Awla)

6 ta' Lulju 2023*

“Rinviju għal deċiżjoni preliminari – Kooperazzjoni mill-pulizija u ġudizzjarja f'materji kriminali – Mandat ta' arrest Ewropew – Deċiżjoni Qafas 2002/584/ĠAI – Artikolu 27 – Prosekuzzjoni għal reat imwettaq qabel iċ-ċediment minbarra dak li mmotiva dan iċ-ċediment – Talba għal kunsens indirizzata lill-awtorità ġudizzjarja ta' eżekuzzjoni – Mandat ta' arrest Ewropew maħruġ mill-prosekutur ta' Stat Membru li ma għandux il-kwalità ta' awtorità ġudizzjarja ta' eżekuzzjoni – Konsegwenzi fuq it-talba għal kunsens”

Fil-Kawża C-142/22,

li għandha bħala sugġett talba għal deċiżjoni preliminari skont l-Artikolu 267 TFUE, imressqa mis-Supreme Court (il-Qorti Suprema, L-Irlanda), permezz ta' deċiżjoni tal-25 ta' Frar 2022, li waslet fil-Qorti tal-Ġustizzja fit-2 ta' Marzu 2022, fil-proċedura

OE

vs

Minister for Justice and Equality,

IL-QORTI TAL-ĠUSTIZZJA (It-Tieni Awla),

komposta minn A. Prechal, President tal-Awla, M. L. Arastey Sahún, F. Biltgen, N. Wahl u J. Passer (Relatur), Imħallfin,

Avukat Ġenerali: J. Richard de la Tour,

Registratur: V. Di Bucci, Amministratur,

wara li rat il-proċedura bil-miktub u wara s-seduta tal-14 ta' Diċembru 2022,

wara li kkunsidrat l-osservazzjonijiet ipprezentati:

- għal OE, minn J. Byrne, R. Farrell, SC, u B. O'Donoghue, solicitor,
- għall-Minister for Justice and Equality u l-Irlanda, minn M. Browne, C. Hanselmann, A. Joyce u M. Lane, bħala agenti, assistiti minn R. Kennedy, SC, u minn D. Breen, BL,
- għall-Gvern Ungeriz, minn Zs. Biró –Tóth u M.-Z. Fehér, bħala agenti,

* Lingwa tal-kawża: l-Ingliż.

- għall-Gvern tal-Pajjiżi l-Baxxi, minn M. K. Bulterman, A. Hanje u P. Huurnink, bħala aġenti,
- għall-Gvern Pollakk, minn B. Majczyna, bħala aġent,
- għall-Kummissjoni Ewropea, minn S. Grünheid u J. Tomkin, bħala aġenti,

wara li semgħet il-Konklużjonijiet tal-Avukat Ġenerali, ipprezentati fis-seduta tad-9 ta' Marzu 2023,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 27 tad-Deciżjoni Kwadru tal-Kunsill 2002/584/ĠAI tat-13 ta' Ġunju 2002 fuq il-mandat ta' arrest Ewropew u l-proċeduri ta' konsenja bejn l-Istati Membri (ĠU Edizzjoni Speċjali bil-Malti, Kapitolu 19, Vol. 6, p. 34, rettifika fil-ĠU 2009, L 17, p. 45).
- 2 Din it-talba tressqet fil-kuntest ta' tilwima bejn OA u l-Minister for Justice and Equality (il-Ministru għall-Ġustizzja u għall-Ugwaljanza, l-Irlanda) dwar proċedura ta' talba għal kunsens indirizzata lill-awtoritajiet ġudizzjarji Irlandiżi mill-awtoritajiet ġudizzjarji Olandiżi għall-finijiet ta' proċeduri kriminali fil-Pajjiżi l-Baxxi kontra OE għal reati mwettqa qabel iċ-ċediment tiegħu lil dawn l-awtoritajiet, minbarra dawk li mmotivaw dan iċ-ċediment.

Il-kuntest ġuridiku

Id-dritt tal-Unjoni

- 3 L-Artikolu 1 tad-Deciżjoni Qafas 2002/584 intitolat “Definizzjoni tal-mandat ta' arrest Ewropew u l-obbligu li jiġi esegwit”, jipprevedi fil-paragrafi 1 u 2 tiegħu:

“1. Il-mandat ta' arrest Ewropew hija deċiżjoni ġudizzjarja maħruġa minn Stat Membru bl-iskop ta' l-arrest u l-konsenja [ċediment] minn Stat Membru ieħor ta' persuna rikjesta, għall-finijiet tat-tmexxija ta' azzjoni kriminali jew l-esekuzzjoni ta' piena ta' kustodja jew ordni ta' detenzjoni. [mizura ta' sigurtà li ċcaħhad il-libertà].

2. L-Istati Membri għandhom jeseġwixxu kwalunkwe mandat ta' arrest Ewropew abbażi tal-prinċipju tar-rikonoxximent reċiproku u skond id-dispożizzjonijiet ta' din id-Deciżjoni Kwadru.”

4 L-Artikolu 3 tad-Deċiżjoni Qafas intitolat “Ragunijiet għan-non-esekuzzjoni obligatorja biex ma jiġix esegwit mandat ta’ arrest Ewropew”, jistabbilixxi:

“L-awtorità ġudizzjarja ta’ l-Istat Membru ta’ esekuzzjoni (minn hawn ’il quddiem “l-awtorità ġudizzjarja ta’ esekuzzjoni”) għandha tiċhad li tesegwixxi l-mandat ta’ arrest Ewropew fil-każijiet li ġejjin:

- 1) jekk ir-reat li fuqu hu bbażat il-mandat ta’ arrest hu kopert minn amnestija fl-Istat Membru ta’ esekuzzjoni, fejn dak l-Istat kellu ġurisdizzjoni biex jiehu azzjoni kriminali kontra r-reat skond il-liġi kriminali tiegħu;
- 2) jekk l-awtorità ġudizzjarja ta’ esekuzzjoni hi infurmata li l-persuna rikjesta giet finalment ġudikata minn Stat Membru fir-rigward ta’ l-istess atti bil-kondizzjoni li, fejn kien hemm sentenza, is-sentenza ingħatat jew qed tingħata attwalment jew ma tistax tiġi esegwita iżjed taħt il-liġi ta’ l-Istat Membru li ta s-sentenza;
- 3) jekk il-persuna li hi s-sugġett tal-mandat ta’ arrest Ewropew ma tistax, minhabba fl-età tagħha, tinsab kriminalment responsabbli għall-atti li fuqhom hu bbażat il-mandat ta’ arrest skond il-liġi ta’ l-Istat ta’ esekuzzjoni.”

5 L-Artikolu 4 ta’ din id-deċiżjoni qafas, intitolat “Ragunijiet għan-nuqqas ta’ esekuzzjoni [fakulattiv] tal-mandat ta’ arrest Ewropew”, jipprovdi:

“L-awtorità ġudizzjarja ta’ esekuzzjoni tista’ tirrifjuta li tesegwixxi l-mandat ta’ arrest Ewropew:

- 1) jekk, f’wieħed mill-każijiet imsemmija fl-Artikolu 2(4), l-att li fuqu hu bbażat il-mandat ta’ arrest Ewropew ma jikkostitwix reat skond il-liġi ta’ l-Istat Membru ta’ esekuzzjoni; madankollu, fir-rigward ta’ taxxi jew dazji, regoli doganali u ta’ kambju, l-esekuzzjoni tal-mandat ta’ arrest Ewropew m’għandux ikun rrifjutat għar-raguni li l-liġi ta’ l-Istat Membru ta’ esekuzzjoni ma timponix l-istess tip ta’ taxxa jew dazju jew ma fihix l-istess tip ta’ regoli fir-rigward ta’ taxxi, dazji u regoli doganali u ta’ kambju bħal-liġi ta’ l-Istat Membru li joħroġ il-mandat;
- 2) fejn il-persuna li hi s-sugġett ta’ mandat ta’ arrest Ewropew qed tiġi pprocessata fl-Istat Membru ta’ esekuzzjoni għall-istess att bħal dak li fuqu hu bbażat il-mandat ta’ arrest Ewropew;
- 3) fejn l-awtoritajiet ġudizzjarji ta’ l-Istat Membru ta’ esekuzzjoni ddeċidew jew li ma jieħdux azzjoni kriminali għar-reat li fuqu hu bbażat il-mandat ta’ arrest Ewropew jew li jwaqqfu l-proċedimenti, jew fejn sentenza finali inatat lill-persuna rikjesta fi Stat Membru, fir-rigward ta’ l-istess atti, li ma thallix li jsiru proċedimenti oħra;
- 4) fejn il-prosekuzzjoni kriminali jew il-piena tal-persuna rikjesta hi preskritta skond il-liġi ta’ l-Istat Membru ta’ esekuzzjoni u l-atti jaqaw fil-ġurisdizzjoni ta’ dak l-Istat Membru skond il-liġi kriminali tiegħu stess;
- 5) jekk l-awtorità ġudizzjarja ta’ esekuzzjoni hi infurmata li l-persuna rikjesta giet iġġudikata finalment minn Stat terz fir-rigward ta’ l-istess atti bil-kondizzjoni li, fejn kien hemm sentenza, is-sentenza giet skontata jew bhalissa qed tiġi skontata jew ma tistax tiġi esegwita iżjed taħt il-liġi tal-pajjiż li ta s-sentenza;

- 6) jekk il-mandat ta' arrest Ewropew ġie maħruġ għall-finijiet ta' eżekuzzjoni ta' piena ta' kustodja jew ordni ta' detenzjoni, fejn il-persuna rikjesta qed toqgħod fi, jew hi ċittadina jew residenta ta' l-Istat Membru ta' eżekuzzjoni u dak l-Istat jintrabat li jeseġwixxi l-piena jew l-ordni ta' detenzjoni skond il-liġi domestika tiegħu;
- 7) fejn il-mandat ta' arrest Ewropew jirrigwarda reati li:
- a) huma kkunsidrati mil-liġi ta' l-Istat Membru ta' eżekuzzjoni bħala li ġew imwettqin interament jew f'parti fit-territorju ta' l-Istat Membru ta' eżekuzzjoni jew f'post trattat bħala tali; jew
 - b) ġew imwettqin barra mit-territorju ta' l-Istat Membru emittenti u l-liġi ta' l-Istat Membru ta' eżekuzzjoni ma jippermettix li tittiehed azzjoni kriminali għall-istess reati mwettqin barra mit-territorju tiegħu.”
- 6 L-Artikolu 6 tal-istess deċiżjoni qafas, intitolat “Determinazzjoni ta' l-awtoritajiet ġudizzjarji kompetenti” jistabbilixxi, fil-paragrafi 1 u 2 tiegħu:
- “1. L-awtorità ġudizzjarja emittenti għandha tkun l-awtorità ġudizzjarja ta' l-Istat Membru emittenti [rikjedenti] li hi kompetenti biex toħroġ mandat ta' arrest Ewropew permezz tal-liġi ta' dak l-Istat.
2. L-awtorità ġudizzjarja ta' eżekuzzjoni għandha tkun l-awtorità ġudizzjarja ta' l-Istat Membru ta' eżekuzzjoni li hi kompetenti biex teseġwixxi l-mandat ta' arrest Ewropew permezz tal-liġi ta' dak l-Istat.”
- 7 L-Artikolu 8 tad-Deċiżjoni Qafas 2002/584, intitolat “Kontenut u forma tal-mandat ta' arrest Ewropew”, isemmi l-informazzjoni li għandha tkun fih il-mandat ta' arrest Ewropew kif ukoll il-lingwa li biha dan għandu jiġi tradott.
- 8 Il-Kapitolu 3 ta' din id-deċiżjoni qafas, dwar l-“[e]ffetti tal-konsenja”, jinkludi, b'mod partikolari, l-Artikolu 27 tagħha, intitolat “Azzjoni kriminali possibbli għal reati oħra” u fformulat kif ġej:
- “1. Kull Stat Membru jista' jinnotifika lis-Segretarjat Ġenerali tal-Kunsill [tal-Unjoni Ewropea] li, fir-relazzjonijiet tiegħu ma' Stati Membri oħra li taw l-istess notifika, il-kunsens hu kkunsidrat li ġie mogħti għall-azzjoni kriminali, l-għoti ta' sentenza jew id-detenzjoni bil-għan li tiġi skontata piena ta' kustodja jew ordni ta' detenzjoni għal reat imwettaq qabel il-konsenja tagħha, barra dak li għaliha ġiet konsenjata, sakemm f'każ partikolari l-awtorità ġudizzjarja ta' eżekuzzjoni ma tiddikjarax mod ieħor fid-deċiżjoni tagħha dwar il-konsenja.
2. Hlief fil-każijiet imsemmija fil-paragrafi 1 u 3, persuna konsenjata ma tistax tiġi pproċessata, mogħtija sentenza jew b'xi mod ieħor miċhuda mil-libertà tagħha għal reat imwettaq qabel il-konsenja tagħha minbarra dak li għalih ġiet konsenjata l-persuna.
3. Il-paragrafu 2 ma japplikax fil-każijiet li ġejjin:
- [...]
- g) fejn l-awtorità ġudizzjarja ta' eżekuzzjoni li kkonsenjat il-persuna tagħti l-kunsens tagħha skond il-paragrafu 4.

4. Talba għal kunsens għandha tiġi pprezentata lill-awtorità ġudizzjarja ta' esekuzzjoni, flimkien ma' l-informazzjoni msemmija fl-Artikolu 8(1) u traduzzjoni kif imsemmija fl-Artikolu 8(2). Il-kunsens għandu jingħata meta r-reat li għalih hu mitlub hu stess hu soġġett għall-konsenja skond id-dispożizzjonijiet ta' din id-Deciżjoni Kwadru. Il-kunsens għandu jiġi rrifjutat għar-raġunijiet imsemmija fl-Artikolu 3 u barra minn hekk jista' jiġi rrifjutat biss għar-raġunijiet imsemmija fl-Artikolu 4. Id-deciżjoni għandha tiġi mehuda mhux aktar tard minn 30 jum wara l-wasla tat-talba.

Għas-sitwazzjonijiet imsemmija fl-Artikolu 5 l-Istat Membru emittenti għandu jagħti l-garanziji previsti fih.”

Id-dritt Irlandiż

9 Id-Deciżjoni Qafas 2002/584 ġiet trasposta fid-dritt Irlandiż permezz tal-European Arrest Warrant Act 2003 (il-Liġi tal-2003 dwar il-Mandat ta' Arrest Ewropew).

10 L-Artikolu 2(1) ta' din l-istess liġi, fil-verżjoni tagħha applikabbli għall-fatti inkwistjoni fil-kawża prinċipali (iktar 'il quddiem il-“liġi tal-2003”), jipprevedi li:

“F'din il-liġi [...],

[...]

‘awtorità ġudizzjarja emittenti’ għandha tfisser, fil-perspettiva ta' mandat ta' arrest Ewropew, l-awtorità ġudizzjarja fl-Istat emittenti li ħarġet il-mandat rilevanti kkonċernat;

‘Stat Membru emittenti’ għandu jfisser, fil-perspettiva ta' mandat ta' arrest Ewropew, Stat Membru [...] fejn awtorità ġudizzjarja tkun ħarġet dan il-mandat ta' arrest Ewropew;

‘awtorità ġudizzjarja’ għandha tfisser l-Imħallef, il-maġistrat jew kwalunkwe persuna oħra awtorizzata mil-liġi tal-Istat Membru kkonċernat biex twettaq funzjonijiet identiċi jew simili għal dawk imwettqa minn qorti [fl-Irlanda] skont l-Artikolu 33;

[...]”

11 L-Artikolu 22(7) tal-liġi tal-2003 huwa hekk ifformulat:

“Il-High Court [il-Qorti Għolja, l-Irlanda] tista', fil-każ ta' persuna li ġiet ikkonsenjata lil Stat Membru emittenti skont din il-liġi, tagħti l-kunsens tagħha sabiex

(a) jinbdew proċeduri kontra dik il-persuna fl-Istat Membru emittenti għal reat,

(b) tiġi imposta fl-Istat Membru emittenti piena, inkluża piena li tirrestringi l-libertà tal-persuna, minhabba reat, jew

(c) jinbdew proċeduri kontra dik il-persuna jew id-detenzjoni tagħha fl-Istat Membru li ħareġ il-Mandat sabiex tiġi nfurzata sentenza jew ordni ta' detenzjoni wara reat,

malli tirċievi t-talba bil-miktub mill-Istat Membru emittenti li jkun ħareġ il-Mandat għal dak il-għan.”

- 12 L-Artikolu 22(8) tal-imsemmija liġi, jipprovdi illi l-kunsens imsemmi fl-Artikolu 22(7) tagħha ma għandux jingħata jekk ir-reat ikkonċernat ikun reat li għalih persuna ma setgħetx, taht it-Taqsima 3 ta' din il-liġi, tiġi kkonsenjata. Din it-Taqsima 3 fiha dispożizzjonijiet dwar id-drittijiet fundamentali, il-korrispondenza, il-kriminalità doppja, il-prosekuzzjoni tal-persuna rikjesta fit-territorju tal-Istat abbażi tal-istess fatti allegati, l-età tar-responsabbiltà kriminali, l-extraterritorialità u l-proċessi *in absentia*.

Il-kawża prinċipali u d-domandi preliminari

- 13 Il-High Court (il-Qorti Għolja), fil-kwalità tagħha ta' awtorità ġudizzjarja ta' eżekuzzjoni, ġiet adita b'talba intiża għall-eżekuzzjoni ta' tliet mandati ta' arrest Ewropej maħruġa kontra OE matul is-sena 2016 fil-Pajjiżi l-Baxxi, fejn tnejn minnhom kienu nħarġu mill-Uffiċċju tal-Prosekutur ta' Amsterdam u t-tielet mill-Prosekutur Nazzjonali tal-Pajjiżi l-Baxxi (iktar 'il quddiem il-“mandati ta' arrest Ewropej inizjali”).
- 14 Permezz ta' digriet li ma ġiex appellat, l-High Court (il-Qorti Għolja) iddeċidiet ċediment ta' OE wara li ċaħdet l-oġġezzjonijiet imqajma minnu (iktar 'il quddiem id-“digriet ta' ċediment tal-2017”). Huwa paċifiku li l-ebda waħda minn dawn l-oġġezzjonijiet ma kienet tirrigwarda l-fatt li l-mandati ta' arrest Ewropej inizjali kienu nħarġu minn prosekuturi. Ladarba sar iċ-ċediment, OE ġie kkundannat għal piena ta' 18-il sena priġunerija li bħalissa qed jiskonta fil-Pajjiżi l-Baxxi.
- 15 Matul is-sena 2019, qorti istrutturja ta' Amsterdam ressqet quddiem l-High Court (il-Qorti Għolja) talba għal kunsens skont l-Artikolu 27(3)(g) u (4) tad-Deciżjoni Qafas 2002/584 u l-Artikolu 22(7) tal-Liġi tal-2003, intiża sabiex tippermetti l-prosekuzzjoni ta' OE għal reati mwettqa qabel iċ-ċediment tiegħu minbarra dawk li kienu mmotivaw il-mandati ta' arrest Ewropej inizjali.
- 16 OE oppona din it-talba, billi sostna li l-mandati ta' arrest Ewropej inizjali ma kinux inħarġu b'mod validu peress li kienu nħarġu minn prosekuturi, jiġifieri minn awtoritajiet li ma setgħux jitqiesu bħala “awtoritajiet ġudizzjarji”, fis-sens tad-Deciżjoni Qafas 2002/584. Skont OE, din iċ-ċirkustanza kienet tipprekludi li t-talba għal kunsens tintlaqa'.
- 17 Permezz ta' digriet tas-27 ta' Lulju 2020, l-High Court (il-Qorti Għolja) tat il-kunsens mitlub. B'mod partikolari, fir-rigward tal-argument ibbażat fuq il-fatt li l-mandati ta' arrest Ewropej inizjali ma kinux inħarġu b'mod validu, hija enfasizzat li d-digriet ta' ċediment tal-2017 kellu l-awtorità ta' *res judicata*. OE appella minn dan id-digriet quddiem il-Court of Appeal (il-Qorti tal-Appell, l-Irlanda).
- 18 Fis-27 ta' Mejju 2021, il-Court of Appeal (il-Qorti tal-Appell) ċaħdet dan l-appell billi kkunsidrat li kien hemm lok li tiġi applikata r-regola proċedurali nazzjonali tal-estoppel, li kienet tipprekludi kontestazzjoni tad-digriet ta' ċediment tal-2017. F'dan ir-rigward, il-Court of Appeal (il-Qorti tal-Appell) irreferiet b'mod partikolari għall-ġurisprudenza tal-Qorti tal-Ġustizzja li minnha jirriżulta li d-deċiżjonijiet ġudizzjarji li jkunu saru definittivi wara li jkunu ntużaw ir-rimedji ġudizzjarji kollha jew li jkunu skadew it-termini għall-prezentata ta' rikors ma jistgħux, bħala prinċipju, jiġu kkontestati.

- 19 It-talba mressqa minn OE fis-6 ta' Lulju 2021 intiza sabiex jiġi awtorizzat jappella minn din id-deċiżjoni tal-Court of Appeal (il-Qorti tal-Appell) giet ammessa permezz ta' deċiżjoni tal-qorti tar-rinviju tat-22 ta' Settembru 2021, fid-dawl tal-fatt li l-kawża prinċipali kienet tqajjem kwistjonijiet ta' interess generali.
- 20 Quddiem din il-qorti, OE jammetti li d-digriet ta' ċediment tal-2017 għandu, fid-dritt Irlandiż, l-awtorità ta' *res judicata* u li d-dritt tal-Unjoni ma jeżiġix li dan id-digriet jista' jiġi kkontestat. Madankollu, fir-rigward tal-kundizzjonijiet legali li jirregolaw il-proċedura ta' kunsens, li għandha natura awtonoma, OE josserva li, skont l-Artikolu 22(7) tal-Liġi tal-2003, it-talba għal kunsens għandha toriġina mill- "Istat emittenti", peress li dan huwa ddefinit bħala l-Istat li l-"awtorità ġudizzjarja" tiegħu ħarġet il-mandat ta' arrest Ewropew inizjali tiegħu. Issa, sa fejn mis-sentenzi tas-27 ta' Mejju 2019, OG u PI (Prosekuturi ta' Lübeck u ta' Zwickau) (C-508/18 u C-82/19 PPU, EU:C:2019:456), kif ukoll tal-24 ta' Novembru 2020, Openbaar Ministerie (Falsifikazzjoni ta' dokumenti) (C-510/19, EU:C:2020:953), jirriżulta li l-prosekuturi li ħarġu l-mandati ta' arrest Ewropej inizjali ma kinux jikkostitwixxu "awtoritajiet ġudizzjarji" fis-sens tad-Deċiżjoni Qafas 2002/584, ir-Renju tal-Pajjiżi l-Baxxi ma jistax jitqies bħala "Stat emittenti" għall-finijiet tal-proċedura ta' kunsens.
- 21 Bħala difiża, il-Ministru għall-Ġustizzja u għall-Ugwaljanza jsostni li kull kwistjoni li setgħet titqajjem dwar il-possibbiltà għall-prosekuturi Olandiżi li jaġixxu bħala awtoritajiet ġudizzjarji emittenti tal-mandati ta' arrest Ewropej inizjali għandha titqies li giet deċiża b'mod definittiv mill-High Court (il-Qorti Għolja) fid-digriet ta' ċediment tal-2017 u li l-prinċipju ta' estoppel japplika għal dan id-digriet definittiv, b'tali mod li dan ma jistax jiġi kkontestat iktar fir-rigward ta' dan l-aspett.
- 22 Skont il-qorti tar-rinviju, ir-risposta għall-kwistjoni dwar jekk OE jistax jiġi awtorizzat, fil-kuntest ta' talba għal kunsens imsemmija fl-Artikolu 27(3)(g) u (4) tad-Deċiżjoni Qafas 2002/584, iqajjem argument ibbażat fuq il-fatt li l-mandati ta' arrest Ewropej inizjali ma nħarġux minn "awtorità ġudizzjarja emittenti", fis-sens tal-Artikolu 6(1) ta' din id-deċiżjoni qafas, tiddependi mill-klassifikazzjoni ġuridika tar-relazzjoni li teżisti bejn il-proċedura ta' ċediment u l-proċedura ta' kunsens.
- 23 Fil-fatt, fil-każ fejn dawn iż-żewġ proċeduri jkollhom jitqiesu li huma distinti u awtonomi, il-prinċipju tal-estoppel ma jkunx jista' jiġi applikat, b'tali mod li kull oġġezzjoni mqajma mill-persuna kkonċernata fil-kuntest tal-applikazzjoni għal ċediment tkun tista' tiġi invokata mill-ġdid fil-kuntest tat-talba għal kunsens.
- 24 Min-naħa l-oħra, fil-każ fejn dawn il-proċeduri għandhom jitqiesu li huma tant marbuta mill-qrib li kwistjoni deċiża fid-deċiżjoni ta' ċediment ma tkunx tista' tiġi diskussa iktar għall-finijiet tad-deċiżjoni ta' kunsens, OE ma jkunx għalhekk awtorizzat li jqajjem f'dan l-aħħar stadju argument dwar l-istatus tal-awtorità ġudizzjarja emittenti.
- 25 F'dawn iċ-ċirkustanzi, is-Supreme Court (il-Qorti Suprema, l-Irlanda) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:
- "1) L-Artikolu 27 tad-Deċiżjoni Qafas [2002/584] għandu jiġi interpretat fis-sens li deċiżjoni ta' ċediment ta' persuna tohloq relazzjoni legali bejnu, l-Istat li jeżegwixxi u l-Istat rikjedenti b'tali mod li kull kwistjoni li titqies li giet iddeterminata b'mod finali f'dik id-deċiżjoni għandha titqies ukoll li giet iddeterminata għall-finijiet tal-proċedura għall-kisba ta' kunsens għal prosekuzzjoni jew piena ulterjuri għal reati oħrajn?

- 2) Jekk ir-risposta għad-domanda 1 hija li l-Artikolu 27 ma jehtieġx dik l-interpretazzjoni, regola proċedurali nazzjonali tkun tikser il-prinċipju tal-effettività jekk din tkun topera b'mod li tipprekludi lill-persuna kkonċernata milli tinvoka, fil-kuntest tal-applikazzjoni għal kunsens, sentenza rilevanti tal-[Qorti tal-Ġustizzja] mogħtija fil-perijodu wara l-ordni ta' ċediment?"

Il-proċedura quddiem il-Qorti tal-Ġustizzja

- 26 Il-Qorti tar-rinviju talbet li l-kawża tkun sugġetta għall-proċedura b'urgenza għal deċiżjoni preliminari prevista fl-Artikolu 107 tar-Regoli tal-Proċedura tal-Qorti tal-Ġustizzja jew, sussidjarjament, għall-proċedura mhaffa skont l-Artikolu 105(1) ta' dawn ir-regoli tal-proċedura. Insostenn ta' dawn it-talbiet, hija invokat b'mod partikolari l-fatt li OE kien imċaħħad mil-libertà fil-Pajjiżi l-Baxxi fid-data tat-tressiq tat-talba għal deċiżjoni preliminari u li l-awtoritajiet Olandiżi riedu jiċċaraw, b'urgenza, l-istatus ġuridiku tiegħu.
- 27 Fil-15 ta' Marzu 2022, il-Qorti tal-Ġustizzja ddecidiet, fuq proposta tal-Imħallef Relatur u wara li nstema' l-Avukat Ġenerali, li ma kienx hemm lok li tilqa' t-talba intiża sabiex din il-kawża tiġi sugġetta għall-proċedura b'urgenza għal deċiżjoni preliminari, peress li l-kundizzjonijiet tal-urgenza previsti fl-Artikolu 107 tar-Regoli tal-Proċedura ma kinux issodisfatti.
- 28 Fit-23 ta' Marzu 2022, il-President tal-Qorti tal-Ġustizzja ddecieda, wara li sema' lill-Imħallef Relatur u lill-Avukat Ġenerali, li jiċċad it-talba sabiex din il-kawża tiġi sugġetta għall-proċedura mhaffa.
- 29 Fil-fatt, minn naħa, f'dan il-każ, għalkemm OE huwa attwalment imċaħħad mil-libertà, iż-żamma tiegħu f'detenzjoni ma tiddependix mir-risposta tal-Qorti tal-Ġustizzja għad-domandi preliminari, peress li dan qieghed jeżegwixxi piena li għaliha ġie kkundannat b'mod definittiv.
- 30 Min-naħa l-oħra, il-fatt li l-qorti tar-rinviju jew l-awtoritajiet nazzjonali huma obbligati jagħmlu kull sforz sabiex jiżguraw soluzzjoni rapida tal-kawża prinċipali ma huwiex biżżejjed fih innifsu sabiex jiġġustifika l-użu tal-proċedura mhaffa (ara, f'dan is-sens, id-digriet tal-President tal-Qorti tal-Ġustizzja tat-23 ta' Diċembru 2015, Vilkas, C-640/15, EU:C:2015:862, punt 8).

Fuq id-domandi preliminari

Fuq l-ewwel domanda

- 31 Permezz tal-ewwel domanda preliminari tagħha, il-qorti tar-rinviju tistaqsi, essenzjalment, jekk l-Artikolu 27(3)(g) u (4) tad-Deciżjoni Qafas 2002/584 għandux jiġi interpretat fis-sens li l-fatt li mandat ta' arrest Ewropew li abbażi tiegħu persuna kienet is-sugġett ta' deċiżjoni ta' ċediment inhareġ minn awtorità li ma kinitx tikkostitwixxi "awtorità ġudizzjarja emittenti", fis-sens tal-Artikolu 6(1) ta' din id-deċiżjoni qafas, jipprekludi li, sussegwentement, l-awtorità ġudizzjarja ta' eżekuzzjoni, adita b'talba f'dan is-sens minn awtorità ġudizzjarja emittenti fis-sens tal-imsemmi Artikolu 6(1), tagħti l-kunsens tagħha sabiex din il-persuna tiġi pproċessata, ikkundannata jew imċaħħda mil-libertà għal reat imwettaq qabel iċ-ċediment tagħha minbarra dak ir-reat li mmotiva dan iċ-ċediment.

- 32 Fl-ewwel lok, għandu jittfakkar li, skont ġurisprudenza stabbilita, l-interpretazzjoni li l-Qorti tal-Ġustizzja tagħti lil regola tad-dritt tal-Unjoni, fl-eżerċizzju tal-ġurisdizzjoni mogħtija lilha mill-Artikolu 267 TFUE, tikkjarifika u tispeċifika t-tifsira u l-portata ta' din ir-regola, kif għandha jew kellha tintfiehemi u tiġi applikata mill-mument li daħlet fis-seħh. Minn dan isegwi li r-regola hekk interpretata tista', u għandha, tiġi applikata mill-qorti għal relazzjonijiet ġuridiċi mnissla u stabbiliti qabel l-għoti tas-sentenza li tiddeċiedi dwar it-talba għal interpretazzjoni jekk, barra minn hekk, jiġu ssodisfatti l-kundizzjonijiet sabiex titressaq tilwima dwar l-applikazzjoni tal-imsemmija regola quddiem il-qorti kompetenti (sentenza tal-10 ta' Novembru 2016, Kovalkovas, C-477/16 PPU, EU:C:2016:861, punt 51 u l-ġurisprudenza ċċitata).
- 33 Issa, fil-punt 70 tas-sentenza tagħha tal-24 ta' Novembru 2020, Openbaar Ministerie (Falsifikazzjoni ta' dokumenti) (C-510/19, EU:C:2020:953), il-Qorti tal-Ġustizzja ddeċidiet, billi rreferiet, f'dan ir-rigward, għat-tagħlim li jirriżulta mis-sentenza —tas-27 ta' Mejju 2019, OG u PI (Prosekuturi ta' Lübeck u ta' Zwickau) (C-508/18 u C-82/19 PPU, EU:C:2019:456), li l-prosekutur ta' Stat Membru li, filwaqt li jipparteċipa fl-amministrazzjoni tal-ġustizzja, jista' jirċievi, fil-kuntest tal-eżerċizzju tas-setgħa deċiżjonali tiegħu, istruzzjoni individwali min-naħa tal-poter eżekuttiv ma jikkostitwixxi "awtorità ġudizzjarja ta' eżekuzzjoni", fis-sens tal-Artikolu 6(2) kif ukoll tal-Artikolu 27(3)(g), u (4) tad-Deciżjoni Qafas 2002/584. Barra minn hekk, fil-punt 47 ta' din is-sentenza, il-Qorti tal-Ġustizzja enfasizzat li l-istatus u n-natura tal-awtoritajiet ġudizzjarji msemmija, rispettivament, fil-paragrafu 1 u fil-paragrafu 2 tal-Artikolu 6 tad-Deciżjoni Qafas 2002/584 huma l-istess, minkejja li dawn l-awtoritajiet ġudizzjarji jeżerċitaw funzjonijiet distinti marbuta, minn naħa, mal-ħruġ ta' mandat ta' arrest Ewropew u, min-naħa l-oħra, mal-eżekuzzjoni ta' tali mandat.
- 34 Minn din il-ġurisprudenza jirriżulta li mandati ta' arrest Ewropej li, bħal dawk inkwistjoni fil-kawża prinċipali, inħarġu mill-prosekutur ta' Stat Membru li jista' jirċievi, fil-kuntest tal-eżerċizzju tas-setgħa deċiżjonali tiegħu, istruzzjoni individwali min-naħa tal-poter eżekuttiv, ma jinħarġux b'mod konformi mar-rekwiziti li jirriżultaw mid-Deciżjoni Qafas 2002/584.
- 35 Madankollu, fit-tieni lok, għandha tittfakkar l-importanza li għandu, kemm fl-ordinament ġuridiku tal-Unjoni kif ukoll fl-ordinamenti ġuridiċi nazzjonali, il-prinċipju ta' awtorità ta' *res judicata*. Fil-fatt, il-Qorti tal-Ġustizzja diġà kellha l-okkażjoni tippreċiżza li, sabiex jiġu ggarantiti kemm l-istabbiltà tad-dritt u tar-relazzjonijiet ġuridiċi kif ukoll l-amministrazzjoni tajba tal-ġustizzja, huwa importanti li d-deċiżjonijiet ġudizzjarji li jkun saru definittivi wara li jkun ġew eżawriti r-rimedji ġudizzjarji disponibbli jew wara l-iskadenza tat-termini previsti għall-preżentata ta' dawn ir-rimedji ma jkunux jistgħu jiġu kkontestati iktar (sentenza tas-26 ta' Jannar 2017, Banco Primus, C-421/14, EU:C:2017:60, punt 46 u l-ġurisprudenza ċċitata).
- 36 F'dan il-każ, mid-deċiżjoni tar-rinviju jirriżulta li OE ma appellax mid-digriet ta' ċediment tal-2017 u li, ladarba sar iċ-ċediment, huwa ġie kkundannat għal piena ta' priġunerija fil-Pajjiżi l-Baxxi bis-saħħa ta' sentenza li saret definittiva. Madankollu, mingħajr ma tiġi kkontestata l-awtorità ta' *res judicata* marbuta mad-digriet ta' ċediment tal-2017 u lanqas dik marbuta mad-deċiżjoni ta' kundanna li nġhatat wara dan iċ-ċediment imsemmi fil-punt 14 ta' din is-sentenza, OE jsostni li kunsens mitlub skont l-Artikolu 27(3)(g) u (4) tad-Deciżjoni Qafas 2002/584 ma jistax jingħata fil-każ fejn, bħal fil-kawża prinċipali, il-mandati ta' arrest Ewropej li taw lok għaċ-ċediment ma nħarġux konformement mal-imsemmija deċiżjoni qafas. F'dan il-kuntest, OE lanqas ma jikkontesta l-istatus tal-awtorità ġudizzjarja li għamlet din it-talba għal kunsens.

- 37 Fit-tielet lok, il-Qorti tal-Ġustizzja diġà ddeċidiet li, meta l-persuna rikjesta tkun giet arrestata, u sussegwentement ċeduta lill-Istat Membru emittenti, il-mandat ta' arrest Ewropew, b'ħala prinċipju, eżawrixxa l-effetti legali tiegħu, bla ħsara għall-effetti ta' ċediment espressament previsti fil-Kapitolu 3 tad-Deċiżjoni Qafas 2002/584 (sentenza tat-13 ta' Jannar 2021, MM, C-414/20 PPU, EU:C:2021:4, punt 77).
- 38 Issa, fost l-effetti ta' ċediment previsti f'dan il-Kapitolu 3 hemm il-prosekuzzjoni eventwali għal reati oħra, li l-kundizzjonijiet u l-modalitajiet ta' implimentazzjoni tagħhom huma previsti fl-Artikolu 27 ta' din id-deċiżjoni qafas.
- 39 Dan l-Artikolu 27 jistabbilixxi, fil-paragrafu 2 tiegħu, ir-regola ta' speċjalità li tipprovdi li, ħlief fil-kazijiet imsemmija fil-paragrafi 1 u 3, persuna li giet ċeduta ma tistax tiġi pprocessata, ikkundannata jew imċaħħda mil-libertà għal reat imwettaq qabel iċ-ċediment tagħha minbarra dak ir-reat li mmotiva iċ-ċediment tagħha (ara, f'dan is-sens, is-sentenza tal-24 ta' Settembru 2020, Generalbundesanwalt beim Bundesgerichtshof (Prinċipju ta' speċjalità) (C-195/20 PPU, EU:C:2020:749, punt 36).
- 40 Din ir-regola teziġi li l-Istat Membru emittenti li jixtieq iwettaq prosekuzzjoni jew jikkundanna persuna għal reat imwettaq qabel iċ-ċediment tagħha b'eżekuzzjoni ta' mandat ta' arrest Ewropew differenti minn dak li ta lok għal dan iċ-ċediment jikseb il-kunsens tal-Istat Membru ta' eżekuzzjoni sabiex jiġi evitat li l-ewwel Stat Membru jidhol fuq il-kompetenzi li l-Istat Membru ta' eżekuzzjoni jkun jista' jeżerċita u jmur lil hinn mill-prerogattivi tiegħu fil-konfront tal-persuna li fir-rigward tagħha jkun hemm prosekuzzjoni (ara, f'dan is-sens, is-sentenza tal-24 ta' Settembru 2020, Generalbundesanwalt beim Bundesgerichtshof (Prinċipju ta' speċjalità) (C-195/20 PPU, EU:C:2020:749, punt 40).
- 41 Huwa biss fil-kazijiet previsti fl-Artikolu 27(3) tad-Deċiżjoni Qafas 2002/584, b'mod partikolari meta l-kunsens ikun ingħata konformement mal-paragrafu (3)(g) u (4) ta' dan l-artikolu, li l-awtoritajiet ġudizzjarji tal-Istat Membru emittenti huma awtorizzati li jibdew proċeduri kriminali jew li jikkundannaw lil din il-persuna għal reat differenti minn dak li fir-rigward tiegħu l-persuna kienet giet ċeduta (ara, f'dan is-sens, is-sentenza tal-24 ta' Novembru 2020, Openbaar Ministerie (Falsifikazzjoni ta' dokumenti), C-510/19, EU:C:2020:953, punt 63).
- 42 Madankollu, minkejja r-rabta bejn l-implimentazzjoni tal-Artikolu 27 tad-Deċiżjoni Qafas 2002/584 u l-eżistenza ta' mandat ta' arrest Ewropew eżegwit precedentement, għandu jiġi enfasizzat li l-Qorti tal-Ġustizzja diġà ddeċidiet li d-deċiżjoni li jingħata l-kunsens previst fl-Artikolu 27(4) tad-Deċiżjoni Qafas 2002/584 hija distinta minn dik dwar l-eżekuzzjoni ta' mandat ta' arrest Ewropew u għandha, għall-persuna kkonċernata, effetti distinti minn dawk ta' din id-deċiżjoni tal-aħħar (sentenzi tal-24 ta' Novembru 2020, Openbaar Ministerie (Falsifikazzjoni ta' dokumenti), C-510/19, EU:C:2020:953, punt 60, kif ukoll tas-26 ta' Ottubru 2021, Openbaar Ministerie (Dritt għal smiġh mill-awtorità ġudizzjarja ta' eżekuzzjoni), C-428/21 PPU u C-429/21 PPU, EU:C:2021:876, punt 49).
- 43 Kif irrileva l-Avukat Ġenerali fil-punt 46 tal-konkluzjonijiet tiegħu, id-deċiżjoni li jingħata l-kunsens għandha suġġett li huwa tagħha stess u għandha, għal din ir-raġuni, tittiehed mill-awtorità ġudizzjarja ta' eżekuzzjoni wara eżami separat u awtonomu meta mqabbel ma' dak li wassal għalih il-mandat ta' arrest Ewropew.

- 44 Fil-fatt, konformement ma' dak li jipprevedi l-Artikolu 27(4) tad-Deciżjoni Qafas 2002/584, l-awtorità ġudizzjarja ta' eżekuzzjoni għandha tivverifika jekk it-talba għal kunsens imressqa lilha hijiex akkumpanjata mill-informazzjoni msemmija fl-Artikolu 8(1) ta' din id-deciżjoni qafas u minn traduzzjoni, kif indikat fl-Artikolu 8(2) tal-imsemmija deciżjoni qafas. Din l-awtorità għandha tivverifika wkoll jekk ir-reat li għalih jintalab il-kunsens iwassalx huwa stess għall-obbligu ta' ċediment skont id-Deciżjoni Qafas 2002/584. Fl-aħħar nett, hija għandha tevalwa, fid-dawl tar-raġunijiet ta' nuqqas ta' eżekuzzjoni obligatorja jew fakultattiva msemmija fl-Artikoli 3 u 4 ta' din id-deciżjoni qafas, jekk l-estensjoni tal-prosekuzzjonijiet għal reati minbarra dawk li mmotivaw iċ-ċediment tal-persuna kkonċernata tistax tiġi awtorizzata.
- 45 Issa, mill-formulazzjoni ta' dawn id-dispożizzjonijiet ma jirriżultax li difett li jaffettwa mandat ta' arrest Ewropew inizjali huwa ta' natura li jipprekludi lill-awtorità ġudizzjarja ta' eżekuzzjoni milli tagħti l-kunsens mitlub.
- 46 Barra minn hekk, kif irrileva l-Avukat Ġenerali fil-punt 51 tal-konklużjonijiet tiegħu, kull interpretazzjoni oħra tal-imsemmija dispożizzjonijiet tikkomprometti l-għanijiet imfittxija mid-Deciżjoni Qafas 2002/584.
- 47 Fil-fatt, il-Qorti tal-Ġustizzja diġà ddecidiet li, għalkemm l-Artikoli 27 u 28 ta' din id-deciżjoni qafas jagħtu lill-Istati Membri ċerti kompetenzi preċiżi waqt l-eżekuzzjoni ta' mandat ta' arrest Ewropew, dawn id-dispożizzjonijiet, peress li jistabbilixxu regoli derogatorji fir-rigward tal-prinċipju ta' rikonossiment reċiproku stabbilit fl-Artikolu 1(2) tal-imsemmija deciżjoni qafas, ma jistgħux jiġu interpretati b'mod li jwassal sabiex jinnewtralizza l-għan imfittex mill-istess deciżjoni qafas, li jikkonsisti f'li jiġu ffaċilitati u mħaffa ċ-ċedimenti bejn l-awtoritajiet ġudizzjarji tal-Istati Membri fid-dawl tal-fiduċja reċiproka li għandha teżisti bejniethom (sentenza tal-24 ta' Settembru 2020, Generalbundesanwalt beim Bundesgerichtshof (Prinċipju ta' speċjalità), C-195/20 PPU, EU:C:2020:749, punt 35 u l-ġurisprudenza ċċitata).
- 48 Issa, li jiġi aċċettat li l-kundizzjonijiet li fihom sar iċ-ċediment jistgħu jkunu s-sugġett ta' eżami mill-ġdid fil-kuntest ta' talba għal kunsens ifformulata skont l-Artikolu 27(3)(g) u (4) tad-Deciżjoni Qafas 2002/584 iwassal għal dewmien fid-deciżjoni ta' kunsens, għal raġunijiet li ma humiex relatati ma' dawk previsti minn dan il-paragrafu 4, li jmur kontra r-rekwiżit ta' heffa li fuqu hija bbażata din id-deciżjoni qafas.
- 49 Barra minn hekk, tali eżami mill-ġdid huwa inkompatibbli mal-prinċipju ta' ċertezza legali sa fejn jista' jqiegħed inkwistjoni n-natura definittiva tad-deciżjoni ġudizzjarja li ordnat l-eżekuzzjoni tal-mandat ta' arrest Ewropew inkwistjoni, bi ksur tal-prinċipju tal-awtorità ta' *res judicata* mfakkar fil-punt 35 ta' din is-sentenza.
- 50 Barra minn hekk, peress li huwa paċifiku, kif jirriżulta mill-punti 13, 14 u 32 sa 34 ta' din is-sentenza, li d-digriet ta' ċediment tal-2017 sar definittiv minkejja l-fatt li ġie adottat wara l-mandati ta' arrest Ewropej, ikkaratterizzati mill-fatt li nħargu minn awtoritajiet li ma jistgħux jiġu kklassifikati bħala "awtoritajiet ġudizzjarji kompetenti", fis-sens tal-Artikolu 6 tad-Deciżjoni Qafas 2002/584, ikun paradossali li jiġi kkontestat, minħabba din iċ-ċirkustanza, il-kunsens li wassal għall-kawża prinċipali, li, min-naħa tiegħu, huwa konsekuttiv għal talba magħmula minn awtorità ġudizzjarja kompetenti.
- 51 Fl-aħħar nett, l-interpretazzjoni tal-Artikolu 27 tad-Deciżjoni Qafas 2002/584, kif adottata fil-punt 45 ta' din is-sentenza, hija ta' natura li tiffavorixxi t-twettiq tal-għan tal-ġlieda kontra l-impunità, li huwa wkoll imfittex minn din id-deciżjoni qafas (ara, f'dan is-sens, is-sentenza

tal-31 ta' Jannar 2023, Puig Gordi *et*, C-158/21, EU:C:2023:57, punt 141). Fil-fatt, jekk jiġi aċċettat li awtorità ġudizzjarja ta' eżekuzzjoni tista' tirrifjuta li tagħti l-kunsens mitlub lilha skont l-Artikolu 27(3)(g) u (4) tal-imsemmija deċiżjoni qafas għal raġunijiet li ma humiex relatati ma' dawk previsti minn dan il-paragrafu 4, dan jippreġudika dan l-għan billi jipprekludi lill-awtoritajiet ġudizzjarji tal-Istat Membru emittenti milli jipproċedu kontra, jikkundannaw jew iċaħħdu mil-libertà ta' persuna għal reat imwettaq qabel iċ-ċediment tagħha minbarra dak ir-reat li fir-rigward tiegħu l-persuna kienet ġiet ċeduta.

- 52 Fid-dawl tal-kunsiderazzjonijiet preċedenti, ir-risposta għall-ewwel domanda għandha tkun li l-Artikolu 27(3)(g) u (4) tad-Deciżjoni Qafas 2002/584 għandu jiġi interpretat fis-sens li l-fatt li mandat ta' arrest Ewropew li abbażi tiegħu persuna kienet is-sugġett ta' deċiżjoni ta' ċediment inħareġ minn awtorità li ma kinitx tikkostitwixxi "awtorità ġudizzjarja emittenti", fis-sens tal-Artikolu 6(1) ta' din id-deċiżjoni qafas, ma jipprekludix li, sussegwentement, l-awtorità ġudizzjarja ta' eżekuzzjoni, adita b'talba f'dan is-sens minn awtorità ġudizzjarja emittenti fis-sens tal-imsemmi Artikolu 6(1), tagħti l-kunsens tagħha sabiex din il-persuna tiġi pproċessata, ikkundannata jew imċaħħda mil-libertà għal reat imwettaq qabel iċ-ċediment tagħha minbarra dak li mmotiva dan iċ-ċediment.

Fuq it-tieni domanda

- 53 Fid-dawl tar-risposta mogħtija għall-ewwel domanda, ma hemmx lok li tingħata risposta għat-tieni domanda.

Fuq l-ispejjeż

- 54 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jiġi jithallsu lura.

Għal dawn il-motivi, Il-Qorti tal-Ġustizzja (It-Tieni Awla) taqta' u tiddeċiedi:

L-Artikolu 27(3)(g) u (4) tad-Deciżjoni Qafas tal-Kunsill 2002/584/ĠAI tat-13 ta' Ġunju 2002 fuq il-mandat ta' arrest Ewropew u l-proċeduri ta' konsenja bejn l-Istati Membri

għandu jiġi nterpretat fis-sens li:

il-fatt li mandat ta' arrest Ewropew li abbażi tiegħu persuna kienet is-sugġett ta' deċiżjoni ta' ċediment nħareġ minn awtorità li ma kinitx tikkostitwixxi "awtorità ġudizzjarja emittenti", fis-sens tal-Artikolu 6(1) ta' din id-deċiżjoni qafas, ma jipprekludix li, sussegwentement, l-awtorità ġudizzjarja ta' eżekuzzjoni, adita b'talba f'dan is-sens minn awtorità ġudizzjarja emittenti fis-sens tal-imsemmi Artikolu 6(1), tagħti l-kunsens tagħha sabiex din il-persuna tiġi pproċessata, ikkundannata jew imċaħħda mil-libertà għal reat imwettaq qabel iċ-ċediment tagħha minbarra dak ir-reat li mmotiva dan iċ-ċediment.

Firem